

Il-Kazin tal-Banda San Gabriel - Hal Balzan A.D. 1920



Padrun tas-Sočjeta' u Fundatur tal-Banda

KAZIN TAL-BANDA
SAN GABRIEL

WIRJA TA' ARTI KONTEMPORANJA

50 Sena mix-Xiri tas-Sede tas-Sočjeta'
50 Sena fiċ-Ċentru tal-Komunita' ta' Hal Balzan

SETTEMBRU 2007



Diwi ta' Tislma

minn Profs. Fr Peter Serracino Inglott

Fuq il-bieb ta' kamarti, min-naha ta' gewwa hemm xbiha għal qalbi hafna, xogħol mill-aktar artistiku. Hija wkoll l-ewwel haġa li nara kuljum malli nistenbah.

Mhux kull min iżurni jirnexxielu jintebah ma' l-ewwel daqqa t'ghajn! Din l-opra tirrapreżenta 'l-Lunzjata. Iżda kulhadd, minnufih kif jaraha, jagħraf l-id ta' l-imghallem Gabriel Caruana, imbagħad b'harsa fil-fond jindunaw sewwasew x'inhu s-suġġett.

Mhijiex opra taċ-ċeramika, imma kwadru (square) tal-ghuda miżbugħ bl-iswed u minquxa b'linja kontinwa bajda torbot flimkien iż-żewġ personaġġi l-Anglu u l-Madonna, bħallikeku l-istess kurrent ta' hajja sopranaturali u l-istess enerġija li toħroġ mill-mogħdija tal-Kelma t'Alla, imwassla minn persuna waħda għall-oħra.



Dalwaqt ikunu għaddew 40 sena li ilni nikkontempla din ix-xbiha. Sa dalghodu stess għadha tferrahni!

Ġieli nistaqsi kif xbiha daqshekk sempliċi qisha ideogramma taċ-Ċiniżi għandha setgħa li tqanqal il-moħħ u l-qalb? Dan kollu għax fiha l-forza passjonali ta' Gabriel fejn bid-daqqiet ta' l-iskalpelli xellef ix-xbiha gewwa l-ghuda. Il-prodott baqa' jiddi l-proċess li bih issawwar. Hawn nintebah xi jkun qed jagħraf l-artist meta johroġ minn biċċa ghuda jew materjal iehor xbiha li tkellmek u tghaxxqek.

Forsi jien issaħhart mill-ewwel għax meta kont tifel, kont niġi Hal Balzan għand nannti Klementa, xebba Pullicino, Balzaniya u rabbietni sa miċ-ċokon fir-rabta tal-holqien ta' l-arti u l-holqien mill-ġdid tal-Bniedem li seħħ fl-Inkarnazzjoni.

Il-Professur Malti-Amerikan Victor Debattista kiteb hekk, "F'Gabriel tara x-xbiha tal-bniedem". Iva, dik hi l-kundizzjoni tal-bniedem fil-qagħda li fiha jinsab, sakemm jilhaq il-milja tal-grazzja li għandna biss il-hjiel tagħha fil-Lunzjata.

Din l-istampa tal-bniedem u dan l-interess fid-destin profan tiegħu, jiena niftakar narah fil-karrijiet tal-Karnival li kien johloq. Gabriel sawwar forom miżghuda b'messaġġi li jistiednuk tgharbilhom, sigrieti li jistaqsuk imma toħroġhom fil-berah biex jitgawdew. Bl-istess spirtu nsibuh fiċ-ċeramika li hawn kiseb l-aqwa isem fostna u fost il-barranin. Harreġ u għallem artisti li Malta tassew tiftahar bihom. Lil dawn in-nies, Gabriel mhux biss għallimhom imma tahom l-entuzjażmu, sabbarhom imma fuq kollox kebbsilhom l-immaginazzjoni kif għadu jagħmel miegħi u ma' tant oħrajn.

Il-briju tal-Banda fil-marċ tal-festa jinstema' jidwi b'hoss shiħ fl-opri kollha ta' l-artist u surmast li l-arti ssawret f'Gabriel. Taht il-wieċ imlewwen jgħajjat, hemm aħbar mill-isbah. Hemm il-bxara t-tajba li wassal l-Anglu lil Marija. Nifirhu, l-ahwa, għax Alla magħna.